

Stúrir fyri harðari revsing

John Johannessen ræðist fiskivinnu-politikkin hjá samgonguni, sum hann sjálvur er partur av. Tá ið vit hugsa um, hvat Javnaðarflokkurin hevur lovað, stúri eg fyri, at veljarin fer at revsa okkum hart á næsta vali, heldur hann

VINNULIGUR FISKISKAPUR

Áki Bertholdsen
aki@sosialurin.fo

– Eg má siga, at tað er komið ótrúliga lítið burturúr.

John Johannessen, løgtingsmaður fyri Javnaðarflokkin í samgonguni, er alt annað enn nøgdur við fiskivinnupolitikkin hjá samgonguni.

Og tað ætlar hann at gera vart við í Løgtinginum í dag, tá ið uppskotið um at broyta lógina um vinnuligan fiskiskap, kemur til viðgerðar.

Hann er so misnøgdur

við ætlanina hjá samgonguni, at hann væntar ikki, at hann yvirhøvur fer at atkvøða fyri, hóast hann er ein partur í samgonguni.

Sostatt er lagt upp til ein festligan dag í Løgtinginum, har vit fáa sjón fyri søgn fyri, at samgongan er ikki samd um tann politikkin, sum skalførast á einum so týðandi øki, sum í fiskivinnuni.

John Johannessen vísur á, at nú hevur landsstýrismaðurin í fiskivinnumálum arbeitt í trý ár við eini ætlan um at broyta lógina um vinnuligan fiskiskap.

– Men eg má siga, at úrslitið er ómetaliga soltið, tí broytingarnar eru lítlar og ongar.

Og hann ger eisini greitt, at hann er als ikki til reiðar at leypa á leistum fyri samgonguna og at atkvøða fyri uppskotinum.

Hann sigur, at sum málið liggur nú, er tað eitt stórt ivamál, um hann er til reiðar at leggja navn til tað, sum samgongan ætlar at seta í verk.

Tað, sum hann serliga stúrir fyri er ein áseting í grein sjeý, sum staðfestir, at

lýkur reiðarin framvegis treytirnar, verða fiskiloyvini endurnýggjað.

– Í mínum hugaheimi merkir tað, at reiðarin fær at kalla ognarrætt til fiskiloyvi, tí so leingi hann lýkur treytirnar, skal loyvið endurnýggjast.

– Sostatt er ætlanin at geva privatfólki ognarrættin til fiskitilfeingið hjá okkum øllum, tí í mínum hugaheimi verða fiskiloyvini endurnýggjað automatiskt. Og tað er ein spurningur um hetta ikki kann tulkast sum um at vit geva einstaklingum ognarrættin til fiskitilfeingið.

Beint imóti vallyftunum

Løgtingsmaðurin sigur, at hetta er ikki tað, sum Javnaðarflokkurin lovaðu uppundir seinasta løgtingsval.

– Tá lovaðu vit at føra ein fiskivinnupolitik, har vit skulu seta ein fiskidagabanka á stovn, har tað almenna skal selja fiskiloyvi til hægstbjóðandi og har tað verður staðfest, at fiskiríki-dømið er ogn Føroya Fólks.

Hetta skuldi eisini gerast fyri at steðga spekulatióini í føroyskari fiskivinnu, har loyvið, sum eru fingin fyri einki, verða seld og vinningurin stungin í lumman hjá einstaklingum í staðin fyri at hann fer í landskassanum.

John Johannessen sigur, at fer flokkurin nú at føra ein politik, sum hevur tað beint øvugta endamálið, stúrir hann fyri, at veljarans dómur yvir flokkin verður harður á næsta løgtingsvali.

– Her snýr tað seg um sjálvt náttúru tilfeingið hjá okkum øllum, so her mugu vit undir ongum umstøðum svíkja, leggur hann afturat.

– Vit mugu undir øllum umstøðum tryggja okkum, at tað, vit samtykkja verður púra greitt, so at fiskiríki-dømið framvegis verður ogn Føroya Fólks.

Hann viðurkennir, at fiskidagabankin verður ikki settur á stovn í hesi samgonguni

– Men Javnaðarflokkurin má eisini tryggja sær, at hann ikki leypir frá sínum vallyftum og tí kunnu vit ikki flyta okkum beint tann øvugta vegin av tí, vit hava



John Johannessen ætlar ikki at leypa á leistum aftaná restina á samgonguni

lovað og fara enn longur num, leggur hann afturat. burturfrá fiskidagabankanum og felags ognarrætti-



MARKNAÐARRÁK

VIKA 22 2007

ATLANTIC PETROLEUM HÆKKAR ENN

Hesa farnu vikuna er kursurin á Atlantic Petroleum hækkaður 60%, og hann liggur í lötuni um 1500. Við ársbyrjan var hann 570, og hann er sostatt hækkaður um 165% í ár. Fyri tveimum vikum síðan var kursurin 820, og hann er sostatt nær um tvífaldaður upp á tvær vikur. Hesa tíðina er roknskapurin hjá felagnum fyri 1. ársfjórðing komin. Roknskapurin varpar ikki ljós yvir kursgongdina.

Atlantic Petroleum økir um royndarboringarnar í ár, men einki nýtt var um funna olju. Um alt gongur eftir ætlan, kann Atlantic Petroleum vinna pening í ár. Hetta er tó óvist, og er tengt at, um royndarboringarnar vera positivar. Í roknskaparkunngerðini vóru sostatt eingi serlig tíðindir, sum kundu bent á eina tilíka kurshækking.

Tað mesta av handlunum við partabrøvunum gongur fyri seg í Danmark. Flestu handlarnir eru smáir, men hetta er nokk til at flyta kursin hjá Atlantic Petroleum.

DOLLARIN STØÐUGUR

Kursurin á dollaranum liggur framvegis støðugt høgt, aftaná óvæntað sterk amerikansk lyktatøl í farnu viku. Dollarin kostar í lötuni 5,53, og hetta er 1,5% frá seinasta botninum. Mikudagin verður samandrættur frá seinasta amerikanska rentufundinum kunngjórður. Læggjarar fara at nærlesa hendan fyri at finna ábendingar um, hvørt sannlíkindini fyri eini rentulækking eru økt. Hetta kann fara at ávirka kursin á dollaranum.


LÁNSBRÆVARENTUR HÆKKA ENN

10-ára lánsbrævarentan er 4,45%, og hon er hækkað 0,38% síðan apríl. Hetta er tað hægsta, hon hevur verið síðan avgust 2004.


HESA VIKUNA

Hesa vikuna hendir væntandi mest fríggjadagin. Tá verða kunngjórð týðningarmikil tøl fyri amerikanska arbeidsmarknaðin umframt prísavøkstur og vinnuálit. Hesi megna øll hvør sær at flyta marknaðirnar.

Vísital fyri norrøn partabrøv



Donsk 10-ára renta



Marknaðir	Kursur	+/- %
Norðurlond	1448,72	+ 0,55%
Alheims partabrøv	8867,90	-0,22%
Atlantic Petroleum	1515,00	+ 60,32%
KB Trygg Eurostoxx	110,95	-0,06%
USD	553,88	+ 0,08%
JPY	4,55	-0,11%
GBP	1098,71	+ 0,69%

Broytingarnar eru útroknaðar í mun til fyrri viku síðan. Myndirnar vísa gongdina seinastu 3 mánaðarnar. Greiningin er grundað á keldur, sum Kaupthing metir vera álitandi, men Kaupthing hevur ikki ábyrgd av, at tilfarið altíð er neyvt og nágreiniligt. Kaupthing kann heldur ikki ábyrgdast tapi ella líknandi, sum stendst av gerðum, ið hava støði í greiningunum í hesum tilfari.